

ДАРОЖНАЯ КАРТА ПА ВЫСОКИХ СТАНДАРТАХ

Наша краіна і Сусветны банк гатовыя зрабіць узаемнае супрацоўніцтва больш маштабным і насычаным

Аб гэтым паведамілі ў прэс-службе Прэзідэнта Беларусі па выніках сустрэчы Аляксандра Лукашэнкі з віцэ-прэзідэнтам Сусветнага банка па рэгіёне Еўропы і Цэнтральнай Азіі Сірылам Мюлерам.

«У канцы гэтага года мы з вамі павінны будзем вызначыць дарожную карту, праграму нашага супрацоўніцтва на будучыню. Думаю, мы гэта зробім свечасова, і яна будзе не горшай, чым у папярэднія гады», — сказаў Аляксандр Лукашэнка.

Прэзідэнт выказаў удзячнасць у адрас Сусветнага банка за існуючы ўзровень супрацоўніцтва. «У самыя цяжкія часы Сусветны банк прытрымліваўся свайго стылю работы. Мы заўсёды знаходзілі агульныя інтарэсы», — заявіў кіраўнік дзяржавы.

Аляксандр Лукашэнка, у прыватнасці, адзначыў падтрымку Сусветнага банка ў фінансаванні інфраструктурных праектаў, такіх, як будаўніцтва і рэканструкцыя дарог, ачыстка вады, мінімізацыя наступстваў катастрофы на ЧАЭС, перапрацоўка бытавых адходаў, мадэрнізацыя лясной гаспадаркі. «Менавіта з вашай падтрымкі пачалася гэтая мадэрнізацыя. І мы сёння практычна цалкам правялі імпартазамышчэнне ў лясной гаспадарцы і працуем па самых высокіх стандартах», — сказаў Прэзідэнт. Кіраўнік дзяржавы падкрэсліў: «Вопыт супрацоўніцтва з вамі — адкрыты, прынцыповы — з'яўляецца для нас пэўнай школай. Гэтая сустрэча паслужыць далейшаму ўдасканаленню нашых адносін».

У сваю чаргу Сірыл Мюлер адзначыў, што для Сусветнага банка было вялікім гонарам аказаць садзейнічанне Беларусі ў апошнія некалькі гадоў. Ён падзякаваў кіраўніку беларускай дзяржавы за станючую ацэнку сумесных праграм. «І мы маем намер рухацца наперад», — сказаў ён, выказаўшы надзею, што будучы вызначаны «ключавыя пункты, на якія нам трэба звярнуць увагу».

На сустрэчы бакі абмеркавалі канкрэтныя напрамкі і праекты для развіцця далейшага супрацоўніцтва. Выказана гатоўнасць рабіць яго больш маштабным і насычаным. У прыватнасці, Сусветны банк гатовы і далей аказваць Беларусі садзейнічанне ў пытанні павышэння канкурэнтаздольнасці прадукцыі, дыверсіфікацыі і мадэрнізацыі вытворчасцяў. Асаблівую ўвагу плануецца ўдзяліць далейшаму развіццю транспартнай інфраструктуры, зрабіўшы яе больш тэхналагічнай. І адзін з такіх інавацыйных праектаў рэалізуецца цяпер.

Яшчэ адзін перспектывны напрамак для ўзаемадзейнення — падтрымка малога і сярэдняга бізнесу, што дасць беларускім прадпрыемствам дадатковыя магчымасці для асваення новых рынкаў.

Бакі гатовы прадаўжаць эфектыўнае супрацоўніцтва і ў такіх ужо традыцыйных сферах, як энергетыка, адукацыя, ахова здароўя і навакольнага асяроддзя. Важны акцэнт у час сустрэчы зроблены менавіта на развіцці чалавечага капіталу. У гэтым жа ключы падкрэслівалася, што галоўны прынцып супрацоўніцтва Беларусі і Сусветнага банка заключаецца ў справядлівасці, каб эканоміка працавала на людзей.

ПРЫРАСТАЕМ НОВЫМІ ПРАЕКТАМІ

Сусветнаму банку прапанавалі прафінансаваць будаўніцтва другой узлётна-пасадачнай паласы ў Нацыянальным аэрапорце «Мінск»

Найбольш перспектывным праектам для інвестыцый Сусветнага банка бачыцца будаўніцтва другой узлётна-пасадачнай паласы ў Нацыянальным аэрапорце «Мінск», а таксама дадатковыя рэгіянальныя праекты ў сферы жыллёва-камунальнай гаспадаркі і добраўпарадкавання гарадоў. На гэтым зрабілі акцэнт падчас сустрэчы з віцэ-прэзідэнтам Групы Сусветнага банка па рэгіёне Еўропы і Цэнтральнай Азіі Сірылам Мюлерам старшыня Савета Рэспублікі Нацыянальнага сходу Міхаіл МЯСНІКОВІЧ і прэм'ер-міністр нашай краіны Андрэй КАБЯКОЎ.

На думку старшыні верхняй палаты беларускага парламента, банк можа ганарыцца сваім унёскам у поспехі, у садзейнічанне сацыяльна-эканамічнаму развіццю нашай дзяржавы. Міхаіл Мясніковіч назваў важнай ролю Сусветнага банка ў дыялогу нашай краіны з Міжнародным валютным фондам.

Сярод перспектывных праектаў, якія старшыня верхняй палаты прапанаваў разгледзець у найбліжэйшы час — інвестыцый ў будаўніцтва другой узлётна-пасадачнай паласы ў Нацыянальным аэрапорце «Мінск», а таксама дадатковыя рэгіянальныя праекты ў сферы жыллёва-камунальнай гаспадаркі і добраўпарадкавання гарадоў.

На будаўніцтве другой узлётна-пасадачнай паласы ў Нацыянальным аэрапорце «Мінск» зрабіў акцэнт падчас сустрэчы з Сірылам Мюлерам і прэм'ер-міністр Андрэй Кабякоў. «Стратэгічна важным для нас з'яўляецца развіццё транзітнага патэнцыялу краіны, — патлумачыў Андрэй Кабякоў. — Сусветны банк ужо аказвае каласальную падтрымку ў гэтым кірунку, мы хацелі б запрасіць банк да ўдзелу ў новым праекце па будаўніцтве другой узлётна-пасадачнай паласы ў Нацыянальным аэрапорце «Мінск», стратэгічнага аб'екта транзітнага патэнцыялу нашай краіны».

Паводле яго слоў, па выпрацаванай праграме дзеянняў на 2016—2020 гады ўрад нашай дзяржавы мае намер прытрымлівацца вызначанага курсу на забеспячэнне макразэканамічнай стабільнасці і мадэрнізацыі эканомікі. «Эканамічныя пераўтварэнні закрануць досыць шырокі спектр напрамкаў, — звярнуў увагу кіраўнік урада. — Гэта фарміраванне эфектывых фінансавых рынкаў, падтрымка развіцця прыватнага сектара, умацаванне сістэмы сацыяльнай абароны, фарміраванне эфектывых таварных рынкаў і рынку паслуг».

Надзея ЮШКЕВІЧ. yushkevich@zviazda.by

2 НАДЗЁННАЕ 3 чэрвеня 2016 г. ЗВЯЗДА

■ Слова дэлегату

Падтрымаць цывілізацыйны аспект

— Культура, якую я прадстаўляю, з'яўляецца важным кампанентам нашага жыцця. Сёння трэба рабіць надзвычай важныя крокі па выхаванні пачуцця нацыянальнай годнасці, якое ў нас традыцыйна звязана з гістарычнай памяццю, — лічыць дэлегат Усебеларускага народнага сходу, дырэктар Гомельскага абласнога музея ваеннай славы Павел Ждановіч. — Вядома ж, чалавек без памяці нежыццяздольны. Таму, нягледзячы на пэўныя складанасці сённяшняй сітуацыі, культуры трэба падтрымліваць, бо яна мае цывілізацыйны аспект. Калі страцім пачуццё нацыянальнай годнасці — не будзе культуры паводзінаў, не будзе культуры кіравання і наўрад ці эканоміка будзе моцнай.

Усебеларускі народны сход — гэта вельмі важны форум, які праводзіцца ў нашай краіне. Безумоўна, на ім вызначацца асноўныя праграмы, па якіх будзе развівацца дзяржава. Мы павінны выпрацаваць нейкія кірункі, якія прывядуць да станоўчых вынікаў.

Дзяржаўная праграма «Культура Беларусі», якая працавала на працягу 2011-2015 гадоў, дала добры эффект. Мы змаглі камп'ютарызаваць у нашых раённых музеях фонды, набыць абсталяванне для пераводу дакументаў у лічбавы фармат. Таму ад дзяржавы мы і надалей чакаем крокаў, якія будуць садзейнічаць развіццю галіны; з другога боку, нам трэба развіваць навуковы патэнцыял супрацоўнікаў.

Мы вырашаем пытанні, якія тычацца маркетынгу, менеджменту, правільнай



Павел Ждановіч

падачы нашай культурнай спадчыны, пазіцыявання нашай краіны. Прычым гэта трэба рабіць як ва ўнутраных, так і ў знешніх аспектах. Пры ўсёй важнасці эканамічных аспектаў мы сёння павінны захаваць сацыяльныя функцыі галіны. У прафесійнай культуры важна знайсці баланс паміж забаўляльнай функцыяй і навукова-асветніцкай.

Сёння нам трэба больш актыўна займацца культурна-адукацыйнай дзейнасцю, інтэграцыяй яе ў вучэбны працэс. Новае пакаленне дзяцей нарадзілася ўжо ў суверэннай незалежнай Беларусі, і таму сёння трэба шукаць новыя формы і метады падачы інфармацыі — у першую чаргу расказаваць пра ўнікальнасць сваёй краіны. Маладое пакаленне павінна ведаць

■ Парламенцкі дзённік

КАЛІ ЎСЁ ВЫРАШАЕ КІРАЎНІК

У Савеце Рэспублікі па ініцыятыве Пастаяннай камісіі па эканоміцы, бюджэце і фінансах абдыўся «круглы стол» на тэму «Кадровае забеспячэнне працэдур банкруцтва».

— Для эканомікі настаў няпросты час. Сёння ад банкруцтва не застрахава- ны ніхто, — лічыць Уладзімір ПАНЦЮХОЎ, старшыня Пастаяннай камісіі Савета Рэспублікі па эканоміцы, бюджэце і фінансах. — Рэзкі спад попыту, немагчымасць расплачвацца па пазыках, складанасці ў прыцягненні крэдытаў здольныя ператварыць у банкрута любое паспяховае і ўстойлівае ў фінансавым плане прадпрыемства.

Па словах Уладзіміра Панцюхова, значнасць антыкры-

зіснага кіраўніка нельга недаацэньваць. Ад яго дзеянняў найпрост залежыць вынік: адновіць сваю працу прадпрыемства альбо не. Згодна з заканадаўствам, такі кіраўнік — асоба незацікаўленая, якая дзейнічае ў роўнай ступені ў інтарэсах усіх крэдытараў. Але, як правіла, да антыкрызіснага кіраўніка вялікая колькасць патрабаванняў і чаканняў, не заўжды абгрунтаваных. Таму сенатар задаецца пытаннем: як зрабіць так, каб забяспечыць яго рэальную, а не прапісаную на перы незалежнасць ад асоб, якія ўдзельнічаюць у справе аб банкруцтве, як разарваць нефармальныя, а часам і незаконныя сувязі некаторых кіраўнікоў з тымі, хто таксама задзейнічаны ў справе.

Па словах Станіслава САДОЎНИКАВА, намесніка дырэктара дэпартаменту па санацыі і банкруцтве Міністэрства эканомікі Беларусі, у справе банкруцтва антыкрызісны кіраўнік адыгрывае ключавую ролю. На яго думку, што тычыцца заканадаўчага аспекту, нашай краіне варта звярнуцца да вопыту Расіі, у якой інстытут банкруцтва быў створаны на 8-10 гадоў раней, і прааналізаваць такім чынам дапушчаныя памылкі і поспехі. «Тым больш што мы знаходзімся ў адным інтэграцыйным аб'яднанні з Расіяй», — падкрэсліў Станіслаў Садойнікаў.

Па яго словах, у Беларусі ёсць і поспехі ў гэтай сферы. Напрыклад, у нас склаўся корпус антыкрызісных кіраўнікоў. «Гэта добра падрыхтаваныя

па спецыяльных праграмах асобы, якія маюць юрыдычную, эканамічную ці іншую вышэйшую адукацыю. Сённяшні рынак такіх кіраўнікоў займаюць напалову юрыдычныя асобы — 104 чалавекі. Гэта станоўчы паказчык, да якога мы доўга ішлі, і да нашага досведу прыглядаюцца нават у Расійскай Федэрацыі. Але гэта не нагода спыняцца на дасягнутым», — адзначыў Станіслаў Садойнікаў.

У «круглым сталё» бралі ўдзел як члены Пастаяннай камісіі Савета Рэспублікі, так і прадстаўнікі Міністэрства эканомікі, Генеральнай пракуратуры, «Прыорбанка», Асацыяцыі антыкрызісных кіраўнікоў.

Вераніка ПУСТАВІТ. pustavit@zviazda.by

■ Дасягненні

КУРС НА «ЗЯЛЁНУЮ» ЭКАНОМІКУ

Летась эксперты Еўрапейскай эканамічнай камісіі Арганізацыі Аб'яднаных Нацый правялі трэці агляд выніковасці экалагічнай дзейнасці Беларусі (АВЭД Беларусі), вынікі якога былі зацверджаны на 21-ай сесіі Камітэта па экалагічнай палітыцы ЕЭК ААН у кастрычніку 2015 года ў Жэневе. Гэты дакумент з'яўляецца інструментам прасоўвання нацыянальнай прыродаахоўнай палітыкі, дазваляе не толькі акрэсліць шэраг праблем у гэтай сферы, але заахвоціць для іх вырашэння экспертаў і спонсараў. Эксперты даюць рэкамендацыі, якім чынам развіваць эканоміку без шкоды навакольнаму асяроддзю. Па выніках трэцяга АВЭД Беларусі выявілася, што наша краіна выканала рэкамендацыі другога агляду больш чым на 80%.

— Экалагічная палітыка з'яўляецца складнікам нацыянальнай бяспекі, — пракаментаваў прэм'ер-міністр Беларусі Андрэй КАБЯКОЎ. — Менавіта таму беражлівая адносіны да рэсурсаў, гарманічнае развіццё эканомікі ў спалучэнні з заха-



Беларусь

ваннем прыроды стала напрамкам развіцця, які Беларусь выбрала для сябе. Таксама прэм'ер-міністр адзначыў, што Беларусь можа прапаноўваць свае напрацоўкі міжнароднай супольнасці. Так, наша краіна стала першай сярод удзельніц СНД, якая ўкараніла прынцып пашыранай адказнасці вытворцаў. Сярод іншых дасягненняў — распрацаваная сістэма мер па развіцці «зялёнай» эканомікі, курс на якую падтрымаў Прэзідэнт.

— Цяпер перад намі стаяць наступныя задачы: па-першае, трэба ўкараніць

устойлівыя мадэлі вытворчасці і спажывання ва ўсіх галінах эканомікі. Па-другое, неабходна перайсці да «зялёных» закупак — далейшае нерацыянальнае выкарыстанне прыродных рэсурсаў недапушчальнае. Па-трэцяе, мы мусім развіваць і ўкараняць інавацыйныя тэхналогіі, — падсумаваў Андрэй Кабякоў.

Таксама ён падкрэсліў, што для Беларусі вельмі важная аб'ектывная ацэнка замежных экспертаў і іх бачанне перспектывы развіцця дзяржавы. АВЭД павышае статус краіны на міжнароднай арэне.

— Агляд дае пазітывны сігнал аб тым, што Беларусь з'яўляецца адной з краін, якія найбольш адказна ставяцца да выканання рэкамендацый, — рэзюмаваў выканаўчы сакратар ЕЭК ААН Крысціян Фрыіс БАХ. — Гэта сведчыць аб тым, што краіна гатова змяняцца і прыслухоўвацца да меркавання спецыялістаў і такім чынам стварае спрыяльныя ўмовы для прыцягнення фінансавых сродкаў. Спадзяюся, што агляд дапаможа пры распрацоўцы плана сацыяльна-эканамічнага развіцця Беларусі для дасягнення мэт устойлівага развіцця.

Кацярына РАДЗЮК.

